



Reglugerð fyri nýtslu av bátaplássum í Vága kommunu.

Hendan reglugerð er galdandi fyri allar bátaeigarar, sum hava fingið nýtslurætt til bátapláss í Vága kommunu. Tað er havnaumsjónarmaðurin hjá Miðvágs/Sandavágs havn, sum umsitur bátaplássini.

§ 1

Bátaeigarar hava skyldu til at fara væl um bátaplássið, økið á landi og flótibrýrmar.

Stk.2

Tað er ikki loyvt at hava amboð, fiskireiðskap ella nakað annað tilfar liggjandi á landi við bátaplássið ella á flótibrúgvunum.

Allir slíkir lutir ella tilfar verður uttan ávaring fyribeint fyri eigarans rokning og ábyrgd.

Stk.3

Tað er strangliga bannað at koyra garnar, høvd ella annað á sjógv í bátahylunum.

Stk.4

Bátaeigararnir hava skyldu til at halda bátin lens, at binda hann soleiðis, at endarnir liggja væl, og at hann ikki er til ampa fyri onnur ella kemur at skaða aðrar bátar ella ognir í havnini.



Stk.5

Tá siglt verður inni í bátahylunum, skal ferðin verða so lítil sum gjørligt, soleiðis at aðrir bátar, ið sigla ella liggja bundnir, ikki skulu fáa skaða.

Stk.6

Bátaeigarar hava skyldu at akta boðini frá havnaumsjónarmanninum, eisini um hesin ynskir, at báturin verður fluttur.

Stk.7

Fyri at forða fyri at olja fer á sjógv letur havnaumsjónarmaðurin árliga eitt kjølsvín til hvønn bátin. Tað er skylda hjá øllum bátaeigarum, sum hava bát við føstum motori, at hava hetta liggjandi í kjølinum.

Stk. 8

Fyri at forða fyri at skaði kemur á bátabrúgvagnar í illveðrið, skulu allar mastrar, ið eru ætlaðar til segl takast av bátum, sum liggja við bátabrúgvagnar í tíðarskeiðnum frá 1. november til 1. apríl.

§ 2

Eftir umsókn kann bátaeigarin lata hjúnafelaga ella ein av lívsarvingum sínum yvirtaka nýtslurættin til bátaplássið.

Stk.2

Bátaeigarin hevur á ongan hátt loyvi at lata onnur enn hjúnafelaga, ella ein av lívsarvingum sínum yvirtaka bátaplássið.



§ 3

Bátaeigarin tekur við plássinum í tí standi, tað er, tá hann fær tað. Um bummur/teymur ella annað er brotið/skatt, skal hann gera vart við hetta innan 14 dagar.

Ger hann ikki tað, verður hann mettur at hava ábyrgdina av skaðanum.

§ 4

Bátaeigarin hevur ábyrgdina av bátaplássinum og skal endurgjalda skaðar, ið koma á útbúnaðin, sum t.d. bummar, festir, og á aðrar bátar uttan so, at hesir koma av illveðri ella øðrum, sum bátaeigarin ikki hevur ábyrgdina av.

Stk.2

Vága kommuna skal bøta um teir skaðar, ið stava frá illveðri, vanligum sliti og elli.

Stk. 3

Vága kommuna setur nummar á øll bátapláss.

§ 5

Um bátaeigarin ikki eigur bát, tá hann fær bátaplássið, skal hann ognar sær bát innan ½ ár frá tí, hann hevur fingið boð um, at hann hevur fingið bátapláss.

Stk.2

Um bátaeigarin selur bát sín, skal hann innan 14 dagar skrivliga boða Vága kommunu frá.

Stk.3

Hevur bátaeigarin ikki, áðrenn ½ ár frá söludegnum at rokna, fingið sær annan bát, er nýtslurætturin til bátaplássið fallin burtur, og Vága kommuna letur øðrum bátaeigara tað.



Bátæigarin hefur tó loyvi at selja part í bátinum, men má sjálvur altíð eiga hálvpart ella meira í bátinum. Søla av parti í bátinum skal altíð fráboðast Vága kommunu innan 14 dagar.

Stk.4

Um bátæigari í meira enn ½ ár ikki hefur nýtt bátaplássið til egnan bát, hefur Vága kommuna rætt at uppsiga leigumálið, og lata øðrum umsøkjara bátaplássið.

Stk.5

Bátæigari, sum ætlar at keypa størri/minni bát, skal skrivliga søkja Vága kommunu um størri/minni pláss. Umsókn um broyting av bátaplássi verður tillutað eftir aldrinum á umsóknini.

§ 6

Um bátæigarin ikki fer at nýta plássið í 20 samanhangandi dagar ella meira, hefur hann skyldu til beinanvegin at boða Vága kommunu frá.

Stk.2

Vága kommuna hefur rætt til at lata onnur nýta bátaplássið, uttan at bátæigarin fær leiguna endurgoldna fyri tað tíðarskeiðið.

§ 7

Bátæigarin kann lata bátaplássið aftur til tann 1. í einum mánaða.

§ 8

Um Vága kommuna skal brúka økið til okkurt annað, ella neyðugt verður at flyta bátaplássini av øðrum orsøkum, hefur Vága kommuna rætt til at taka bátaplássið aftur við 3 mánaða ávaring.



§ 9

Leiga verður goldin samsvarandi teimum til eina og hvørja tíð galdandi leigugjöldum fyri bátapláss í Vága kommunu.

§ 10

Hóast Vága kommuna hevur 3 mánaða uppsagnartíð, kann kommunan, aftan á skrivliga ávaring, taka plássið aftur, um reglugerðin verður brotin.

Brot á reglugerðina kann fevna um, men er ikki avmarkað til:

Stk.2

Um leiga ikki er goldin, eftir at leigarin hevur móttikið 3. rykkjaran, sum verður sendur sum innskrivað bræv, verður bátaplássið tikið inn og latið øðrum umsøkjara.

Stk.3

Um leigarin fremur onnur brot á reglugerðina og ikki beinanvegin heldur uppát við tí, hóast hann hevur fingið skrivliga ávaring.

Stk.4

Um leigarin ikki aktar boð frá havnaumsjónarmanninum, eisini um hesin ynskir, at báturin verður fluttur í annað pláss, støðugt ella fyri eitt styttri tíðarskeið.


§ 11

Tá ið bátaplássið er latið/tikið aftur, hevur bátaeigarin skyldu til at flyta bátin beinanvegin. Verður hetta ikki gjørt, verður báturin tikin upp á land fyri bátaeigarans rokning.



§ 12

Soleiðis eiga bátarnir at verða bundnir.



§ 13

Reglugerðin kemur í gildið tann 1. apríl 2022